

20131694128

МИНИСТЕРСТВО ЗА ОБРАЗОВАНИЕ И НАУКА

Врз основа на член 49 став (5) од Законот за студентскиот стандард (“Службен весник на Република Македонија” бр. 15/13 и 120/13), министерот за образование и наука донесе

П РА В И Л Н И К ЗА ВИДОТ НА СТУДЕНТСКИТЕ СТИПЕНДИИ И НАЧИНОТ НА ДОДЕЛУВАЊЕ НА СТУДЕНТСКИТЕ СТИПЕНДИИ НА СТУДЕНТИТЕ КОИ СТУДИРААТ ВО РЕПУБЛИКА МАКЕДОНИЈА

Член 1

Со овој правилник се пропишува видот на студентските стипендии и начинот на доделување на студентските стипендии на студентите кои студираат во Република Македонија.

Член 2

За студентска стипендија (во натамошниот текст: стипендија) може да конкурира редовен студент запишан на додипломски студии од прв циклус на јавните и приватните универзитети и високообразовните установи во Република Македонија, согласно објавениот Конкурс за доделување на студентски стипендии на редовни студенти запишани на додипломски студии од прв циклус на јавните и приватните универзитети и високообразовните установи во Република Македонија (во натамошниот текст: Конкурсот).

Член 3

Студентите од член 2 од овој правилник пополнуваат електронска пријава и ја доставуваат потребната документација по Конкурсот.

Член 4

Распределбата на стипендиите по вид се врши на следниот начин:

- а) Прва група - 50 % од вкупниот број на стипендии се за студенти од социјалните категории;
- б) Втора група - 30 % од вкупниот број на стипендии се за студенти кои постигнале особено висок успех во учењето;
- в) Трета група - 20 % од вкупниот број на стипендии се за студенти кои се запишани на студиски програми од научните подрачја на природно-математичките, техничко-технолошките, биотехничките и/или медицинските науки.

Член 5

Рангирањето на студентите од член 4 точка а) од овој правилник се врши на следниот начин:

- студентите добиваат најмногу до 100 бода, при што од вкупниот број бодови најмногу до 20 бода се добиваат за постигнатиот успех во образованието, за материјалните можности на студентите и нивните семејства се добиваат до 60 бодови, студентите кои до 18 години биле без родители и родителска грижа, студентите кои се категоризирани како лица со посебни потреби, студенти-деца на самохран родител, студенти-деца на корисници на социјална помош и студенти-деца на корисници на надомест по основ на технолошки вишок за кои вкупните приходи во семејството се под нето минималната

плата утврдена во Република Македонија добиваат дополнителни 10 бодови, додека за студиска програма на која е запишан студентот-технички и медицински науки се добиваат дополнителни 10 бодови.

По основ на успехот во учењето, односно успехот остварен во текот на студирањето, бодовите се добиваат врз основа на следната формула:

Максимални бодови од остварен успех = Просечен успех X 2

По основ на материјалните можности на студентите и нивните семејства бодовите се добиваат на следниот начин:

Семејно-материјална положба на студентот	Бодови
до 35 %	60
од 35 % до 45 %	50
од 45 % до 55 %	40
од 55 % до 65 %	30
од 65 % до 75 %	20
Над 75 %	0

За критериумот материјални можности на студентите и нивните семејства, се земаат вкупните месечни примања по член на семејство на студентот (месечните нето плати и годишните приходи по разни основи прикажани во образецот од Управа за јавни приходи – земјоделска дејност, стопанска дејност, авторски права, издавање на простор и други приходи) во однос на просечно исплатената месечна нето плата по вработен во Република Македонија за последните три месеци утврдена од Државниот завод за статистика. По основ на овој критериум може да се добие најмногу 60 бодови. Ако месечните примања на семејството по член се помали или еднакви со 35% од просечно исплатена месечна нето плата во Република Македонија кандидатот го добива максималниот број на бодови, ако месечните примања на семејството по член се поголеми од 35% а се помали или еднакви со 45% од просечно исплатена месечна нето плата во Република Македонија кандидатот добива 50 бодови, ако месечните примања на семејството по член се поголеми од 45% а се помали или еднакви со 55% од просечно исплатена месечна нето плата во Република Македонија кандидатот добива 40 бодови, ако месечните примања на семејството по член се поголеми од 55% а се помали или еднакви со 65% од просечно исплатена месечна нето плата во Република Македонија кандидатот добива 30 бодови, ако месечните примања на семејството по член се поголеми од 65% а се помали или еднакви со 75% од просечно исплатена месечна нето плата во Република Македонија кандидатот добива 20 бода, а за месечните примања на семејството по член се повисоки од 75% од просечно исплатена месечна нето плата во Република Македонија не се добиваат бодови.

Бодовите по основ на материјалните можности на студентите и нивните семејства се пресметуваат според формулата:

Максимални 60 бодови =

$$\left\{ \left[\frac{\text{Последна исплатена плата од татко} + \text{Последна исплатена плата од мајка} + \text{Последна исплатена плата од други членови на семејството}}{\text{Вкупен број на членови на семејството}} \right] + \left[\frac{\text{Приходи од вршење стопанска и професионална дејност}}{12 \text{ месеци}} * \text{Вкупен број на членови во семејството} \right] + \left[\frac{\text{Приходи од вршење земјоделска дејност}}{12 \text{ месеци}} * \text{Вкупен број на членови во семејството} \right] + \left[\frac{\text{Приходи од имот и имотни права}}{12 \text{ месеци}} * \text{Вкупен број на членови во семејството} \right] + \left[\frac{\text{Останати приходи}}{12 \text{ месеци}} * \text{Вкупен број на членови во семејството} \right] \right\} \leq 35 \% \text{ од просечно исплатената месечна нето плата по вработен во Република Македонија за последните три месеци утврдена од Државниот завод за статистика}$$

* Вкупен број на членови во семејството)]]}, > 75 % од просечно исплатената месечна нето плата по вработен во Република Македонија за последните три месеци утврдена од Државниот завод за статистика

Член 6

Студентите од член 4 точка б) од овој правилник кои постигнале особено висок успех во учењето добиваат најмногу до 100 бода за остварениот успех во текот на студирањето.

По основ на успехот во учењето, односно успехот остварен во текот на студирањето, бодовите се добиваат врз основа на следната формула:

$$\text{Максимални бодови} = \text{Просечен успех} \times 10$$

Член 7

Студентите од член 4 точка в) од овој правилник кои се запишани на студиски програми од научните подрачја на природно-математичките, техничко-технолошките, биотехничките и/или медицинските науки добиваат најмногу до 100 бода.

По основ на студиска програма на која е запишан студентот, бодовите се добиваат врз основа на следната формула:

$$\text{Максимални бодови} = \text{Просечен успех} \times 10$$

Член 8

Од страна на Министерството за образование и наука се:

- врши прием и проверка на документацијата од кандидатите,
- изготвува конечен список на студентите на кои им се доделува стипендијата и истиот се објавува на интернет страницата на Министерството за образование и наука,
- доставува на одобрување до министерот за образование и наука конечниот список на кандидати на кои им се доделува стипендија,
- известуваат сите кандидати по основ на изборот,
- решава во прв степен по жалби на студентите и
- доставуваат жалбите до Државната комисија за одлучување во управна постапка и постапка од работен однос во втор степен.

Член 9

Студентот кој конкурирал за два или повеќе вида на стипендии и ги исполнил условите за добивање, доставува изјава до Министерството за образование и наука за кој вид на стипендија се определува.

Член 10

Стипендијата се доделува за вкупно семестри за додипломски студии од прв циклус колку што се предвидени со статутот на високообразовната установа, освен за семестрите од првата студиска година и апсолвентскиот стаж за студирање.

Член 11

Корисникот на стипендија ја користи стипендијата врз основа на склучен договор со Министерството за образование и наука со кој се уредуваат меѓусебните права и обврски помеѓу давателот и корисникот на стипендијата.

Член 12

Овој правилник влегува во сила наредниот ден од денот на објавувањето во “Службен весник на Република Македонија”.

Бр. 08-13466/5
15 ноември 2013 година
Скопје

Министер,
Спиро Ристовски, с.р.